

atha dvāvimśam pūraṇam

## yajña-bhāryā-sad-upacaryā-paryāptih

[1] atha prabhāta-kathāyām prabhāta-prathāyām madhukaṇṭhaḥ sphurad-utkaṇṭhas tal-līlāntaram śamsan śamsad-upalabdham kartum ārabdhavān |

[2] tatra śrī-daśama-skandha-prabandha-saṅgama-maṅgalācaraṇa-pūrvakam tat-kathanam, yathā—

gatvā kāmyakam adri-dhātu-rucimuk kurvan vrajam dakṣiṇam  
gharmartau dhavalānikhavraśatatṛḍ-nirjiṣṇu-kṛṣṇām vrajan |  
vṛkṣān suṣṭhu pathi stuvan dhavalayā pītām ca kṛṣṇām piban  
kṣud-vyājād adhiyajña-patni-karuṇā-kārī hariḥ pātu vaḥ ||1||

tathā hi—

atha gopaiḥ parivrto yaśodānanda-nandanah |  
vṛndāvanād gato dūram cārayan gāḥ sahāgrajah ||2 ||  
nidāghārkātape tigme cchāyābhiḥ svābhīrātmanah |  
ātapatrāyitān vīkṣya drumān mitrāṇy abhāṣata ||3|| [BhP 10.22.29-30]

[3] tatra ca megha-nirghoṣa-nibha-gambhīratā-sambhṛta-madhura-svarata eva harṣam utkarṣayan mitra-mukhyān pratyekam racitābhīmukhyāms cakāra | yathā—

he stoka-kṛṣṇa he amśo śrīdāman subalārjuna |  
viśāla rṣabha tejasvin devaprastha varūthapa || [BhP 10.22.31]

[4] tata eva ca tān amṛta-kṛtābhiṣekān iva kṛtvā sa-kautukam uvāca—mām sukhayantu evābhīmukhatas ete taravo virājante, tasmād bhavadbhir vilokya pṛthak pṛthag upaślokyantām |

[5] sarve vihasya procuḥ—bhavān evāsmāsu vismāyakatayā kavi-maṅḍalākhaṇḍala-gaṇḍa-maṅḍanam asti | tasmād ātmanaiva varṇayatu |

[6] kṛṣṇaḥ sa-smitam uvāca—śrūyatām nāma—

etenāṅgata eva kintu guṇato'py addhā mahānto matā  
yat tāpādi-nivāraṇaiḥ sva-vapuṣo jīvānavantaḥ sthitāḥ |  
eṣām eva ca janma yat tu phalavad dṛṣyeta tac cettham apy  
ūhadhvam yad aśeṣa-jīvanatayā rājanty amī sarvataḥ ||4||

kiñ ca—

phalaiḥ puṣpaśi chāyā-cchadana-samid-ādyaiś ca taravaḥ  
svabhāvād viśveṣāṃ upakṛti-vidhā dhanya-tanavaḥ |  
narāḥ karhy apy eke vidhi-vaśatayā tat-kṛti-kṛtas  
tato bhaktāḥ pūrve sukṛtam anu bhāktāḥ kila pare ||5||

[7] atra vṛndāvāna-vāstavyatā punar eṣāṃ stavyatām apy atikrāmati iti gūḍham  
abhimatam |

[8] sarve sa-smitam ūcuḥ—kavi-cakra-cakravartinā bhavatā na kiñ vā  
supraśastañkaram bhavitā, tato yad eva yojayiṣyate, tad eva vijeṣyate | tathā hi—

vāco-yukti-paṭur yatra tvañ vadāvadatām gataḥ |  
vācaspatiś ca tatra syān na vācaḥ-patir aṅv api ||6||

[9] kṛṣṇo'pi sa-smitam uvāca—bhavatu, kadācid etad apy anubhaviṣyatha iti nānā-  
sukha-vitarakara-puruha-bhūruhāṇāṃ vanyayā mihira-kanyā-tīram udanyayā mudā  
jaḡāma | tatra ca—

vyajjann aṅghriṇa-śaṃsana-svavacanāṃ yajñāṅganānugrahāṃ  
cātmiyāgami bhojya-vartma sa yadā santyajya kṛṣṇāṃ gataḥ |  
tarhi svacchatarā himāḥ śubha-karāḥ svādūr apaḥ pītavān  
aghnyānāṃ nikaras tataḥ svayam apur gopālakās tan-mukhāḥ ||7||

[10] tataś ca vidūram samujjhitātālina-phalinatara-taru-vrajasya vraja-rājñī-prahita-  
mādhyaṅhika-bhojya-sampatti-viyojyatā-bhāg-upasattikasya kṛṣṇasya tat-tṛṣṇatām  
vitarkya tad-bhāva-bhāvitatayā svayam apy atīva tat-tṛṣṇā-bhājaḥ stokakṛṣṇādayas tad-  
abhāva-bhāvanā api praṇaya-maya-paryutsukatayā vyañjita-tat-kṛta-bhojana-vartma-  
vañcanāḥ karāñcala-cālana-pūrvakāṃ tad-yācñāṃ akurvata—

rāma rāma mahā-bāho kṛṣṇa duṣṭa-nibarhaṇa |  
ito'vidūre su-mahad vanam tālāli-saṅkulam || [BhP 10.23.1]

[11] kṛṣṇas tu sa-smitam uvāca—atrāloka-pathāśoka-vanikāyām anaśanīya-  
prasavāyām aśanāyantas te bhavantaḥ kutra vā psātavyaṃ lapsyante ?

[12] ārtiś ced varivarti, tarhi nikaṭām api kuṭilayā sūratanayā-ghaṭanayā dūrāyamāṇāṃ  
itas tu dakṣiṇāhi yā śūrasena-purī, tām uttareṇa niravajñāṃ yajña-śālā-mālām  
ālokayanta evānena samyag upatiṣṭhamānena pathā pratiṣṭhadhvam | gatvā ca tām  
kārmān karmāṭhācāryatamasya mama ca nāmnā yācadhvam | kintu bhikṣākāṇāṃ  
titikṣā-mātram ucitam iti śikṣā manasi kāryā |

[13] atha te'pi ke'pi samvalitās calitāḥ | svayam ayaṃ tu tadīya-gatyāgati-dṛṣṭy-artham  
upanadam mahā-kuṭṭimam adhiṭaṣṭhau | tataś ca—

saurabhyam dhūma-dhārā yajur-anupaṭhanam śubhra-sālā dvijānām  
gatyāgatyādi-ceṣṭāḥ śubha-yuta-hutabhug-vedi-bhāg-ṛtvijaś ca |  
gatvā natvāpy abhikṣnam puṭita-karatayā nādare'py asthur ete  
yasmād brahmaṇya-deva-svatulita-suhrdaḥ kintv idam mām dunoti ||8||

[14] tataś ca tām prakṛti-śleṣeṇa kenāpy ākṛti-viśleṣeṇa veṣeṇa ca gopān jñātvā vipratā-  
garva-parvatam ārūḍhās te tu vyūḍha-bahula-sthala-dṛṣṭayas tiṣṭhanti sma | tathāpi  
sakhāyas te kṛṣṇasya bubhuḥṣā-sukṣāmatām sāksād ivānubhūya dūyamāna-manasaḥ  
svayam eva nivedayāmāsuḥ | yataḥ—

hum phaṭ śrauṣaḍ-vauṣaḍ ity evam ādyāḥ  
śabdāḥ yasmin na kvacit kṛṣṇa-mukhyāḥ |  
tasmims teṣām kim ruciḥ syāt parantu  
śrī-kṛṣṇārtham kim na te mānayanti ||9||

[15] atha nivedanam cedam--bho bho bhūmi-devāḥ ! kiñcid evāvadhānam  
vidhīyatām | rāma-rāmānujau khalu parama-prabhāva-yujau śrutavadbhir bhavadbhir  
avadhāritāv eva staḥ | tau cātra bhavad-vidhānām sannidhānam eva dhenu-  
sevanānurodhād āgatavantau | kintv adya sadya evānavadya-kṛīḍā-maya-śūratā-  
kautuka-puratas tata itaḥ saṅgatyāsannāpi pratyāsannāpi śrī-gopādhibhū-sadana-bhūr  
vidūrāyamāṇāsmākam bhāti sma | gr̥ha-lokena ca na tathālocayāmbabhūvimahe | tata  
eva sāksāl-lakṣmī-pati-gr̥hāyamāṇa-gr̥hād bhojana-samyojanam vinā kṛīḍā-yudhi ca  
kṣudhitāv abhūtām | tataś ca kula-paramparā-prāpta-vyavahāram paryāyatayā piṭṛ-  
paryāyatayā bhavatsu saṅkocam aparyālocamānau piṭṛ-bhavanād iva bhavadīya-  
savanād annam yācitam akurvātām iti |

[16] atha tathāpi manasy abhakti-rasikatā-vaśikatayā tad asat-kṛtya tuṣṇīm-bhuṣṇuṣu  
teṣv antar-vāṇīm-manyeṣu tādr̥g-adhanyeṣu punar amī manasi mīmāṃsayāmāsuḥ—  
[17] nūnam asmān ete mūḍhān matvā gūḍhānubhāsaṇā babhūvus tasmād gaty-antara-  
racana-niṣiddha-bhāvāya siddhāntataś cāmīṣām suṣṭhu mauna-biddhāntastām kurma  
iti | [18] atha spaṣṭam punar ūcuḥ—

dīkṣādy-agnīṣoma-paśvaṅga-homa-  
prāntam vijñair yājñikānnaṁ na bhojyam |  
sautrāmaṇyām sarvadā neti viprās  
tābhyām anyatrāsti tad grāhyam eva ||10|| iti |

[19] tatra-bhavad-bhavad-anuṣṭhāna-dṛṣṭita evāsmābhis tad-avasaraḥ sphuṭam  
niṣṭānkita iti bhāvaḥ |

[20] tad evam bhikṣā-niṣṭhānām iva tasminn upatiṣṭhamānānām api śāstrārtham  
nayamānānām tad avadhārya te vāryācāryā manasi paryālocayāmāsuḥ—hanta !  
brāhmaṇā evāsmākam etān brahma-vicāram api viśiṣṭatayā lobhād anuśiṣṭavantāḥ  
santi | yena tatrāpi kṛta-mukhatayā mukharatām āpannāḥ | bhavatu, tathāpy ete

paramebhyayopalabhyamānāḥ kiñcid dāna-rūpam avadānam vinā pratyutādānyā  
param atrāgatāḥ | aho ! kali-praveśa-deśasya deśa-rūpam idam |

[21] kim ca, keci ca vipaścitas tayor īśvaratām āropayanti | tarhi bata garhitam  
kṣudhādikam katham etāvarhataḥ ?

[22] tad etad vibhāvya durbhāva-bhāvatayā tathā sthiteṣu bahu-pacanatāyām api  
mitampaceṣu dvirjātatāyām api yathā-jāteṣu yājñika-kitavatām yāteṣu teṣu yācñāyām  
vadanānatā-kadanataḥ parasparam īkṣitvā mandam mandam mandākṣa-mandatayā śrī-  
govindam eva te vindate sma |

[23] govindas ca tāms tathāvidhān netra-pathān vidhāya manohatān vijñāya ca hasati  
sma—ehi manyāmahe, yājñikebhyaḥ sva-labhyam abhyādadidhve yathā vṛkṣebhyaḥ  
iti |

[24] te'pi sa-smitam ūcuḥ—tat tu bhavanta eva jānanti, vayam api yat-preraṇa-  
samīraṇa-vikīrṇa-manaso jātāḥ |

[25] kṛṣṇas tv antar yajña-patnīnām svāvaloka-prayatnānām sañjānāms tatra cāvaśya-  
lābham pratijānānaḥ prahasya provāca—ā evam manyadhve tarhi bhadam | mayā tu  
patriṇām eṣām satriṇām ca teṣām tāratamyāvadhāraṇārtham eva tatra-bhavantaḥ  
prasthāpitāḥ | tatas ca—

amāninām yathā dharmāḥ sthitas tadvan na māninām |  
adyāpi cen na pratītha drāk tat-patnīḥ pratīta ca ||11||

[26] bhavanti ca bhavanta iva yajña-patnī-janā mat-prema-mātra-sayatna-dhanāḥ | ye  
khalu dhṛta-mada-nava-loka-dharmaṁ dvyaha-tarṣam jalam pibanti, try-ahātyāsam  
dvitra-grāsam bhuñjate |

[27] sarve sa-vailakṣyam ācakṣata—hanta satyam evedam |

[28] kṛṣṇa uvāca—bādham |

[29] sarve sāścaryam ūcuḥ—tarhi kutukam idam vidānkarvāma |

[30] iti kṛṣṇodyam anu sodyamatayā tatra tan-nimeṣata eva jigamiṣatsu teṣu sa-  
praṇayavatsu kṛṣṇaḥ sa-trṣṇam uvāca—annaṁ ca tatra śrīmad-āryādi-sahita-mad-  
artham arthayadhvam |

[31] atha punar atīva kautuka-dravataḥ parasparam atītya dravanaḥ patnī-śālāyām  
dvija-patnīr vilokayāmāsus tābhir vilokayāmāsire ca, kṛṣṇāt prati ca iti ca niśckyire |

[32] vilokanāt pūrva-kramas tu yathā—

sā kāpi dhvani-mādhurī-svara-kalā-rāga-valla-valgutā  
varṇa-nyāsa-śubhamyutā kavi-jana-stavyārtha-citra-prathā |  
kaṁsārer guṇa-rūpa-keli-kalanā bāṣpādibhiḥ sārdratā  
yajña-strī-kalitā kramād iha sakhīn ārdraṇ akārṣīn muhuḥ ||12||

[33] tataś ca tāḥ—

gavādhva-sambandha-nibandha-vastravān  
praśasta-vetrān muralī-puraskṛtān |  
piñchāvataṁsān avataṁsa-sundarān  
vilokya kṛṣṇāgam apy amāṁsata ||13||

tataś ca yat kṛṣṇa-samāgamam te  
vyajijñāpan vijña-varāḥ praṇamya |  
tās tad dviruktāyitam apy apūrvam  
pūrvam ca matvā na viduḥ sma kṛtyam ||14||

yasyājasra-didṛkṣayā vidalita-prāyāḥ sadāmūḥ sthitās  
tasya prāṇa-suhrd-varāḥ svayam amī tat-preraṇād āgatāḥ |  
tat-samprāptim avādiṣuḥ punar adaḥ prārthyam ca kiñcit tad apy  
annaṁ tatra katham katham kathaya tāḥ prāpsyanti dhairya-sthitim ||15||

tataś ca—

yogyam atra kim ayogyam ity amū-  
neyabhojya-vivṛtāv anirṇayāḥ |  
tat-tadīyam akhilaṁ ca bhājanam  
kṣipram ādadata vipra-subhruvaḥ ||16||

atha puraskṛta-gopa-sutāyutā  
vividha-bhojana-bhājana-mastakāḥ |  
pratipada-kramaṇam kiyad agrataḥ  
sa iti tarṣi-giraḥ paricakramuḥ ||17||

āmodaḥ kānti-pūraḥ sukhadadapadatā garjad ūrjasvi-bhāṣā  
vidyud vidyud-ghana-śrīḥ smita-vadana-vidhu-dyota-lakṣmī-pracāraḥ |  
āyāntv ity ukti-hasta-prathana-madhurimā yat-kramād āvirāsīt  
kaṁsārātes tad āsām pratipadam udabhūd bādham ākarṣaṇāya ||18||

yāmune samam aśoka-kānane  
gopakaiḥ sa viharan mudānvitaḥ |  
aikṣi bhūsurā-vadhūbhir ikṣyatām  
dhyānam eva gatam ity amāni ca ||19||

yatra bhūsurā-bhāryās taṁ sura-bhāvya-padam yayuḥ |  
aśoka-kānanam tat tu babhūvāśoka-kānanam ||20||

[34] tataś ca tāḥ sapulaka-pulakatayā tam avalokayāmāsuḥ |

[35] tathā hi lokānām gītam—

kṛṣṇam apaśyan pīta-dukūlam |  
bibhratam arcitatamam arcir nava-ghana-capalāruci-mūlam ||dhruvam||a||  
śirasi śikhaṇḍāvalim urasi srajam api dadhatam giri-dhātum |  
indradhanur yuga-madhya-madhuratara-sandhyām dhurvam atiyātum ||b||  
udayad-arūṇa-dara-kiraṇām tama iva viracita-ciratara-śobham |  
nava-kisalaya-dala-valitam kaca-kulam anu kalitākhila-lobham ||c||  
bhālopari-milad-alaka-tatim śruti-kumudam udañci kapolam |  
smita-mukham upamita-lakṣaṇa-tārā-yuga-dhara-śāśadara-golam ||d||  
kṛta-naṭa-veṣa-viśeṣa-vilakṣaṇa-lakṣaṇa-kṣaṇam upacita-rūpam |  
kartum ivāmṛta-vṛṣṭim uditam iha kañcana jaladhara-bhūpam ||e||  
citram tatra ca mitra-skandhārpita-bandhāvara-hastam |  
nirmala-kamala-vidhūnana-dakṣiṇa-dakṣiṇa-kara-ruci-śastam ||f||22|| iti |

śrutvā śāśvat sphuṭam ahaha yaṁ draṣṭum āśā nibaddhā  
sa drāg aikṣi svayam iti gatas tat-kṛtas tāpa-vargaḥ |  
yaḥ kaścid vā vyavahitatayā tasya leśas tu śiṣṭaḥ  
so'py āveśān milana-tulitāt tāsu na sphūrtim āpa ||22||

[36] atha bhojana-bhājanāni śirastaḥ-kṛtya sthitāsu tāsu sakala-bhāva-vicakṣaṇaḥ  
smitāvaloka-lakṣaṇa-svamukha-mādhurya-dhuryaḥ suvicārya yasya kṛte prayasyanti  
sma, tās tad etad avadhārya tāsām vāñchitam kiñcid añcayan vañcayamś ca kāñcana-  
vasanaḥ kāñcana vācam uvāca—[svāgatam vo mahābhāgāḥ](#) [BhP 10.23.25] iti prāyaś  
cāyamm asyābhiprāyaḥ—

aho bata mahābhāgā yuṣmākaṁ bhūri-bhāratā |  
jātā saṅkocayaty asmān pṛcchadhve svāgatam tataḥ ||23|| iti |

[37] tad evam ehi-svāgatām kriyām ācarya tat-pratyuttara-saṅkathane tāsām saṅkocam  
vicārya punar uvāca [āsyatām iti](#) |

[38] asya cāyam abhiprāyaḥ—

svāgata-pṛcchādikam api  
viśrama-kāryam vilambitam tanute |  
tasmāt tat-paripāṭim  
ajahām bhavatībhir āsyatām eva ||24|| iti |

[39] tataś ca praṇaya-praṇeyatayā vikhyātaḥ so'yam āsām asaṅkocāya svayam bhāram  
avatārayann eva samupaviśann eva ca tāḥ sadeśa eva samupaveśayāmāsa |

[40] punar uvāca ca—[karavāma kim](#) iti |

[41] atra cedam̐ nivedanam̐ iva vibhāvitavān—

asmān yam upakartum̐ vāñchati  
tad-ṛte sa tu saṅkucann āste |  
iti saṅkucitātmānaḥ svayam  
anujānantu tat tu bhū-devyaḥ ||25||

[42] atha tāsām̐ ātma-darśana-mātra-vāñchā-vimarśana-pūrvam̐ uvāca—[yan no didṛkṣayā prāptā upapannam̐ idam̐ hi vaḥ](#) [BhP 10.23.25] iti |

[43] atra cāyam arthaḥ—

asmad-darśana-mātraṁ yad vo'bhīṣṭam̐ tad eva yuktam̐ ca |  
tatra hi hetur yūyam̐ tādṛśa-suṣṭhu-svabhāvāḥ stha ||26||

[44] atha tasya svabhāvasya suṣṭhu-bhāvatvaṁ vibhāvayan punar uvāca—

mad-viṣayā vaḥ prītiḥ kauśalyād eva nānyataḥ sacate |  
yan mayi kuśalāḥ sarve vikṣyante prīti-kartāraḥ ||27||

[45] tatra kuśalānām̐ kaimutyam̐ pratyāyann uvāca—

paśyāmy aham̐ iha sarvaṁ  
mat-premām̐śād aśeṣaga-prītim̐ |  
nirupadhi yan mayi jantuḥ  
prīṇāty anyatra sopādhi ||28||

[46] tad evam̐ sād̐hāraṇatāvadhāraṇam̐ tathā sannidhāna-sthiti-vidhānam̐ upasīdat  
pratyācakṣāṇaḥ prāha sma—

sarvatra tu mat-sphūrtir na bhavati bata sarvadeti pūrtir naḥ |  
bhavatīr anu sā nityā yaiva ca mat-sannidhāna-rūpaiva ||29||  
tasmāt pati-suta-valitam̐ nilayam̐ tvarayā prayāta tā yūyam̐ |  
mama ca tataḥ sukham̐ uccaiḥ sāmañjasyam̐ hi sarvato vaśmi ||30||

[47] tad evam̐ vrajadeva-kumārataḥ śrutam̐ sukumāram̐ apīdam̐ vacanam̐ āpāta-  
sampāta-hīnatayā duḥsaha-racanam̐ manyamānāḥ prativacanam̐ āceruḥ—

etat-prakāram̐ api nārhasi vaktum̐ īśa  
prāhur bhavān̐ iva bhavān̐ iti tat prasīda |  
satyam̐ kuruṣva karavāma kim̐ evam̐ aṅgī-  
kāram̐ nijānghri-parivāra-daśām̐ diśasva ||31||

vihāya suhr̥daḥ parān̐ vraja-nareśa-geheśvarī-

padāmbujam upāśritāḥ paricarema taṁ tvā sadā |  
imāṁ vacana-cāturīm bata turīya-pūrtim gatām  
urīkuru puru-śravaḥ śravaṇa-maṅgala śrīpate ||32||

[48] atha vikacamāna-kamala-samāna-locanaḥ saṅkocam anayam cālocamānaḥ  
savainayam uvāca—

yathā vo bāndhavā nābhyaśūyeran na ca majjanāḥ |  
sureśās cānumoderams tathā kuruta nānyathā ||33||  
yuṣmākaṁ vipra-bhāryāṇām paricaryārtham āhṛtiḥ |  
kenāpi nānumodyeta pratīkṣya samayas tataḥ ||34||

[49] tad evaṁ locana-tṛṣṇāspadāya ca kṛṣṇāya tās cira-sthīratām pratyarocamānās  
tasya saṅkocam ālocamānās tatra nātilambamānās tad-ājñām ālambamānāḥ  
patrāmātrādiṣu bhojyaṁ saṁyojya nija-kupya-pātrāṇy ādadamānās tena sādaram  
visarjamānāḥ sakhibhir anuvrajamānā muhuḥ parāvṛtya tam eva vilokamānā bhṛṣam  
saṁvardhi-kṛcchram kalayamānāḥ katham katham api grha-gatiṁ prati sacamānāḥ  
sva-vaṁśa-prathamānām yaśaḥ-prathām prathayamānā veśmāntaḥ praviśanti sma |  
kintu—

yām yām āśām ahaha vanitās tā dvijānām apaśyann  
āśā-pūrtim pratipada asāv ācarat tāsu śīghram |  
sā hi śyāmaṁ kanaka-vasanaṁ vīkṣitākāram āśām  
vāram vāram dṛśi vidadhatī citra-bhāvaṁ cakāra ||35||

[50] evaṁ cireṇa grham grhītavatīṣu tu tāsu—

anna-pātrāṇi pātrāṇi ratnānām vīkṣya sakṣaṇāḥ |  
grhāṇi ca grhādhiśā na hīśāmāsur ūhitum ||36||

[51] anantaram tu—

bālya-kṛīḍā-kṛīta-phalenānena maṇi-pūritān |  
sva-grhān vīkṣya te viprāḥ sva-patnī-matim anvayuh ||37||

[52] ūcire ca—

tasmai viśva-janīnāya yās tad-bhogīnam āharan |  
tā evāsann ātmanīnā dīnās tu bata mādrṣāḥ ||38||  
mā jīvan yasya kṛṣṇāya kramate cakṣur ādi na |  
mriyamāṇās ca mā yasya tasmai tan na pravartate ||39||  
sa kiñjīvaḥ sa kubrahmaḥ suparva-hatakaś ca saḥ |  
rājīva-nayanaṁ yas tu nājīvanatayā bhajet ||40||  
atha kṛṣṇāya tṛṣṇām te dadhur vṛṣṇi-pura-dvijāḥ |  
kintu dhrṣṇak kaṁsa-bhiyā nājagmuḥ kṛṣṇam īkṣitum ||41||



ekena kenacit pūrvam bhāryāmāryātigam iva |  
nivārya vāryatālabdhā vāryatāyām iti śrutam ||42||

[53] tataś ca teṣām ucitam eva, yataḥ—

kṣaṇād uccaiḥ kṣaṇān nīcair gati-bhājām kanīyasām |  
reṇūnām iva kārmāṇām viṣamā rītir īkṣyate ||43||  
pūrvī kṛṣṇasya sevāyām iṣṭī vā tatra yaḥ sadā |  
adhīti vā bhāgavate bhakta-pūrvī sa tam bhajet ||44||

[54] tatra ca tair bhojya-madhurādibhir upayojyamānaḥ śrī-kṛṣṇam madhumaṅgala  
uvāca—suṣṭhu miṣṭam idaṁ pākimatāpannam anna-jātam yācita kam apy amṛtāyate |  
nedṛśam āpam ity akam amṛtam vā | yat khalu bhūmi-skhalitam sarajasam kaṇam apy  
abhyavahartum ihāmahe | tasmād asmākam eva parṇaśālābhyaṛṇe tāḥ kuṭir vidhāya  
tiṣṭhantu, tat-kṛta-madhura-paripāka-pāka-śāka-sūpa-pūpa-pūṭis tu savayaso vayam  
eva yuṣmabhyam uṣṇāḥ koṣṇā eva samarpayīṣyāmaḥ | tatrāpy āha prāgraharatayā  
prāgrahara eva bhaviṣyāmīti sthite ko vāyam doṣaḥ | kintu roṣa-bhiyā na vaktum  
śaktāḥ sma |

[55] kṛṣṇa uvāca—ādyūna nūnam unmadiṣṇutayāpatra-piṣṇutām apy aticariṣṇur  
jāto'si |

[56] atha sarve'pi hasantaḥ procuḥ—priya-vayasya ! yady apy asau parānnatārocanam  
āpannas tarhi sa eṣa eva tundaparimrja iva vipra-sundarīṇām tāsām upāsanām  
ghaṭayamānas tad-bāṭa-taṭagam uṭajam adhiṭiṣṭhan sambhavad āsitambhavān miṣṭam  
iṣṭa-vighasa-bhojanān nijam iṣṭam racayatu |

[57] kṛṣṇa uvāca—sādhūktam vyaktam idaṁ bhagavatī-viditam vidhāsyāmaḥ |

[58] madhumaṅgalas tu sa-krodham ivovāca—yuvarāja ! gardhanatayā kukṣim-  
bharayas te eta eva muhur aśanāyām smarayantaḥ sarvatra ca ghasmarā eva bhaṇyante,  
bhikṣāyām akṣāma-samudyamatayā sarvānnīnās ca lakṣyante, na tu vayam |

[59] sarve'py ūcuḥ—vāvadūka ! vipratayā bhavān eva yāyajūkatāyām jañjapūkatām  
āsīdan purobhāśānām dandaśūkas tad-āsvādāya jāgarūkatām āśādayati | asmābhis tu  
bhavaj-jāter dvijāteḥ parīkṣaivācaritā iti |

[60] tad evam hasatsu sakhi-sabhāsatsu svayam āsitambhavenodana-sambhāreṇa  
bhuktvā suhitaḥ sarva-hitaḥ śrāvita-veṇur dhenuḥ prāpya tat-tat-kathā-kautukatas  
tad-artham anugavam āśādita-dṛṣṭi-vrajam śrīmad-vrajam avāpya nija-viraha-dahanam  
nirvāpya svaka-rūpāmṛtenāpyāyāmāsa |

[61] sakhāyas tu yājñikeṣu jagmivāmsa jakṣivāmsaś ca vayam iti saṅkocena na kañcid  
apy ūcivāmsaś ca |

[62] atha kathakaḥ kathā-samāpanam āha sma—

so'yaṁ śrī-gokulādhīśa kulādhīśas tavoditaḥ |  
ākarṣaṇād guṇā yasya sarvān anugaṇān vyadhuḥ ||46||

iti śrī-śrī-gopāla-campūṁ anv  
yajña-bhāryā-sad-upacaryā-paryāptir nāma  
dvāviṁśaṁ pūraṇam  
||22 ||